

ကျန်းမာရေးနှင့်အားကစားဝန်ကြီးဌာန၏ Website နှင့် Social Media များတွင် ပြည်သူများအား အသိပေးတင်ပြသည့် သတင်းရေးသားဖော်ပြခြင်းဆိုင်ရာ လုပ်ငန်းညှိနှိုင်းအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၁၈ ခုနှစ်၊ စက်တင်ဘာလ (၂၄)ရက်

- ကျန်းမာရေးနှင့်အားကစားဝန်ကြီးဌာနရဲ့ ဝန်ထမ်းများဟာ ပြည်သူများအတွက် ကျန်းမာရေးစောင့်ရှောက်မှုလုပ်ငန်းများနှင့် ကျန်းမာရေးအသိပညာမြှင့်တင်ရေးလုပ်ငန်းများကို အချိန်နဲ့အမျှ အားသွန်ခွန်စိုက် ကြိုးပမ်းလုပ်ဆောင်လျက်ရှိပါတယ်။ ဒါပေမယ့်လည်း ဘယ်လောက်ထိ လုပ်နေတယ်ဆိုတာ ပြည်သူတွေသိဖို့အတွက် အခုအစည်းအဝေးဟာ အလွန်အရေးကြီးပါတယ်။ ဒီအစည်းအဝေးဖြစ်မြောက်တာ အလွန်ကောင်းပါတယ်။
- ဒီလို ဝန်ကြီးဌာနမှာ ဆောင်ရွက်လျက်ရှိတဲ့လုပ်ငန်းများ၊ ကျန်းမာရေးအသိပေးနှိုးဆော်ချက်များ၊ ကျန်းမာရေးအသိပညာများ၊ ကျန်းမာရေးဆိုင်ရာသတင်းများ၊ သဘာဝဘေးနှင့် အရေးပေါ်အခြေအနေများမှာ ကျန်းမာရေးသတိပေးချက်များ၊ အားကစားကဏ္ဍလုပ်ဆောင်မှုများနှင့် အားကစားအောင်မြင်မှုများကို ပြည်သူများ သိရှိနိုင်စေရန် မီဒီယာမှတစ်ဆင့် ထုတ်လွှင့်တင်ပြဖို့ လိုအပ်ပါတယ်။
- ဝန်ကြီးဌာနဟာ အခု (၂၀၁၈) ခုနှစ်ကို ကျန်းမာရေးသတင်းအချက်အလက်ဆိုင်ရာနှစ် (Year of Data and Information) အဖြစ် သတ်မှတ်ဆောင်ရွက်လျက်ရှိရာ ဝန်ကြီးဌာနရဲ့ ကိုယ်ပိုင် website စာမျက်နှာနှင့် ဦးစီးဌာနအသီးသီးရဲ့ website စာမျက်နှာများ၊ လူမှုကွန်ယက်စာမျက်နှာများကို အားဖြည့်ဆောင်ရွက်နိုင်ခဲ့ပြီး ဝန်ကြီးဌာနရဲ့ ကိုယ်ပိုင်အီးမေးလ် (email) နှင့် ကျန်းမာရေးလူ့စွမ်းအားအရင်းအမြစ်သတင်းစနစ် (Health Manpower Database) တို့ကို စတင်အကောင်အထည်ဖော် ဆောင်ရွက်နိုင်ခဲ့ပါတယ်။
- အဲဒီလို ဝန်ကြီးဌာန၊ ဦးစီးဌာနများရဲ့ website စာမျက်နှာများနဲ့ လူမှုကွန်ယက်စာမျက်နှာများမှ ကျန်းမာရေးစောင့်ရှောက်မှုလုပ်ငန်းများအပါအဝင် ပြည်သူများအတွက် အသိပေးတင်ပြမှုများ၊ အသိပညာများ ပုံမှန်ထုတ်လွှင့်ခြင်းဖြင့် ပြည်သူများဟာ ကျန်းမာရေးဆိုင်ရာအသိပညာများ ပိုမိုတိုးပွားလာနိုင်တဲ့အပြင် ဝန်ကြီးဌာနရှိ ဦးစီးဌာန၊ တိုင်းဒေသကြီး/ပြည်နယ်အဆင့်၊ ခရိုင်နှင့်

မြို့နယ်အဆင့် ဌာနတစ်ခုရဲ့ ကောင်းမွန်အောင်မြင်တဲ့ လုပ်ငန်းလုပ်ဆောင်မှုများကို အခြားဦးစီးဌာန၊ ဌာနများက လိုက်လံဆောင်ရွက်နိုင်မှာဖြစ်တဲ့အတွက် လွန်စွာအကျိုးရှိမှာဖြစ်ပါတယ်။

- Program manager တွေကို တတ်နိုင်သမျှ ကွန်ပျူတာ laptop တစ်ယောက် (၁)လုံး ဝယ်ပေးပါ။ အစည်းအဝေးတက်ရင် laptop ကိုင်သွားပါ။ laptop မှာ အကုန်ထည့်ရမယ်။ ကျွန်တော်လည်း အရေးကြီးတာတွေ အကုန်ထည့်ထားပါတယ်။ Each and every program manager က ဒီ laptop ကို သူ့လက်ထဲမှာ ကိုင်ထားရမယ်။ School health ဆို School health ၊ MRH ဆို MRH ၊ Child Health ဆို Child Health စသဖြင့်ပေါ့။ အဲဒီအတွက်ကို ဒေါ်အေးအေးစိန်တို့က ပြန်စဉ်းစားပေးပါ။ သူတို့ကို ဝယ်ပေးရမယ်။
- ဝန်ထမ်းများအနေနဲ့ အင်္ဂလိပ်ဘာသာပိုမိုကျွမ်းကျင်စေရန်နှင့် အထွေထွေဗဟုသုတ ကြွယ်ဝစေရန် နိုင်ငံတကာမှ ပညာရပ်နယ်ပယ်ပေါင်းစုံပညာရှင်များ ဟောပြောမှု (TED Talks) နှင့် The Global New Light of Myanmar သတင်းစာရဲ့ ခေါင်းကြီးပိုင်းများ စတာတွေကို လေ့လာကြည့်ရှုကြဖို့ လိုအပ်ပါတယ်။
- မကြာမီကာလအတွင်း မြို့နယ်ဆရာဝန်များ၊ တိုက်နယ်ဆရာဝန်များနှင့် အခြေခံကျန်းမာရေးဝန်ထမ်းများသို့ Mobile Tablet များ ဖြန့်ဝေပေးမှာဖြစ်ပြီး အဲဒီ Mobile Tablet များကို အသုံးပြုပြီး ကျန်းမာရေးဝန်ထမ်းများရဲ့ အရည်အသွေးနှင့် လုပ်ငန်းစွမ်းဆောင်များကို မြှင့်တင်သွားမှာဖြစ်ပါတယ်။
- Mobile Tablet များကို ဘယ်လိုပုံစံနဲ့ ဖြန့်မလဲဆိုတာ ကျွန်တော်တို့ကို တင်ပေးပါ။ ကျွန်တော်တို့ ကြည့်ပေးပါမယ်။ ဒါဟာ systematically ဖြစ်မှရမယ်။ အရမ်းလောဘကြီးလို့ မရပါဘူး။ ဖြန့်ဝေတဲ့အခါမှာ ဘယ်တိုင်းဒေသကြီးနဲ့ပြည်နယ်ကို အရင်ဆုံးဖြန့်မလဲ သေချာလုပ်ပေးပါ။
- ဝန်ထမ်းများဟာ Mobile Tablet များကို စဉ်ဆက်မပြတ် ဆေးပညာသင်ကြားရေးအတွက် ရွေးလျားစာကြည့်တိုက်သဖွယ် အသုံးပြုနိုင်မှာဖြစ်ပြီး အခြေခံကျန်းမာရေးဝန်ထမ်းများမှသည် ဗဟိုအဆင့်အထိ ကိုယ်ဝန်ဆောင်မိခင်နှင့် သန္ဓေသားအကြား ချက်ကြိုးဖြင့် ချိတ်ဆက်ထားသကဲ့သို့ ဆက်သွယ်ဆောင်ရွက်နိုင်မှာဖြစ်ပါတယ်။
- တိုင်းဒေသကြီးနဲ့ပြည်နယ်မှာလုပ်တဲ့ activities တွေကို ဓါတ်ပုံ(၄)ပုံလောက်နဲ့ စာက bullet point တွေနဲ့လုပ်မယ်။ ဒါတွေလုပ်တယ်ပေါ့။ ကျွန်တော်တို့ အခုဘယ်လိုလုပ်နေလဲဆိုတော့ ပထမဆုံး facebook မှာတင်လိုက်တယ်။ အဲဒါပြန်ယူပြီးမှ website မှာထည့်တယ်။ facebook မှာပဲ ဝင်ကြည့်

ကြတာ website မှာ ဝင်မကြည့်ကြပါဘူး။ အဲဒီလိုလုပ်ခြင်းအားဖြင့် မန္တလေးတိုင်းဒေသကြီးဦးစီးဌာနမှူးက ကချင်မှာ ဘာလုပ်နေလဲ၊ ကချင်ကလည်း မန္တလေးမှာ၊ ပဲခူးမှာ ဘာတွေလုပ်နေလဲ စသဖြင့် တွေ့ပါလိမ့်မယ်။

- ဦးစီးဌာနများမှ စီမံချက်များရဲ့ စာအုပ်စာတမ်းများ၊ အစီရင်ခံစာများ၊ ကွန်ပျူတာ PowerPoint Presentation များ၊ အလုပ်ရုံဆွေးနွေးပွဲနှင့် အစည်းအဝေးပွဲ အစီရင်ခံစာများ၊ နိုင်ငံတကာအဖွဲ့အစည်းများရဲ့ အစီရင်ခံစာများကို ကျန်းမာရေးနှင့်အားကစားဝန်ကြီးဌာနရဲ့ website မှာ ဖော်ပြပေးစေလိုပါတယ်။
- နိုင်ငံတော်မှ အလေးထားဆောင်ရွက်လျက်ရှိတဲ့ e-Government ဆိုင်ရာလုပ်ငန်းများကို ဝန်ကြီးဌာနအနေနဲ့ မိမိတို့သက်ဆိုင်ရာကဏ္ဍအလိုက် အထူးအလေးထားကာ ပူးပေါင်းဆောင်ရွက်ကြစေလိုပါတယ်လို့ ပြောကြားရင်းနဲ့ နိဂုံးချုပ်ပါတယ်။

အစည်းအဝေးတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ အမြဲတမ်းအတွင်းဝန်၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များနှင့် ညွှန်ကြားရေးမှူးများ
- ဦးစီးဌာနများမှ တာဝန်ရှိသူများ
- ဒုတိယတိုင်းဒေသကြီးနှင့်ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများ
- တိုင်းဒေသကြီးနှင့်ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနများမှ တာဝန်ခံများနှင့် ကွန်ပျူတာကျွမ်းကျင်များ
- မြန်မာ့အလင်းသတင်းစာမှ စာတည်းမှူးချုပ်နှင့် အယ်ဒီတာအဖွဲ့ဝင်များ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)